

## احادیث نزول عیسیٰ بن مریم علیہما السلام

اور منکرین حدیث کے اعتراضات کا علمی جائزہ (قسط: ۱۵)

حافظ عبید اللہ

### حدیث نمبر 13:

” (امام مسلم فرماتے ہیں) بیان کیا ہم سے عبید اللہ بن مُعَاذ العنبری نے، وہ کہتے ہیں ہم سے بیان کیا ہمارے والد (مُعَاذ بن مُعَاذ بن نصر العنبری) نے، وہ کہتے ہیں ہم سے بیان کیا شعبۃ (بن الحجاج) نے، اُن سے نُعمان بن سالم نے، وہ کہتے ہیں میں نے یعقوب بن عاصم بن عُرْوۃ بن مسعود الثقفی کو یہ کہتے سنا کہ میں نے حضرت عبد اللہ بن عمروؓ سے سنا..... آپ نے کہا کہ اللہ کے رسول ﷺ نے فرمایا..... (آگے دجال کے خروج کا ذکر ہے، اسی ضمن میں فرمایا)..... فَبَيَّعْتُ اللّٰهَ عِيسَىٰ بِنَ مَرْيَمَ كَأَنَّهُ عُرْوَةَ بِنَ مَسْعُودٍ فَيَطْلُبُهُ فَيَهْلِكُهُ..... الی آخر الحدیث۔“ پھر اللہ مریم کے بیٹے عیسیٰ کو بھیجیں گے ان کا حلیہ (صحابی) عروہ بن مسعود جیسا ہوگا، پس وہ دجال کو ڈھونڈھ کر اسے ہلاک کر دیں گے۔

(صحیح مسلم، باب فی خروج الدجال و مکثہ فی الأرض و نزول عیسیٰ)

### راویوں کا تعارف:

عبید اللہ بن مُعَاذ بن مُعَاذ بن نصر العنبری البصری (ابو عمرو)

امام ذہبی نے ان کا تعارف یوں کرایا ہے: ”الحافظ الأوحد، الثقة“ یکتائے زمانہ (حدیث کے) حافظ اور ثقہ۔ ایک دوسری جگہ انہیں ”الحافظ الحجة“ لکھا ہے۔ امام بخاری و امام مسلم اور امام ابوداؤد نے ان سے روایت لی ہے۔ امام ابوداؤد نے کہا کہ: ”انہیں دس ہزار کے قریب احادیث زبانی یاد تھیں، اور وہ فصیح آدمی تھے“۔ امام ابوحاتم رازی نے انہیں ”ثقة“ کہا ہے۔ ابن حبان نے بھی انہیں ”ثقة“ بتایا ہے۔ ابن قانع نے بھی ان کی ”توثیق“ کی ہے۔ حافظ ابن حجر نے بھی انہیں ”ثقة اور حافظ“ لکھا ہے۔ امام بخاری کے مطابق ان کی وفات سنہ 237 ہجری میں ہوئی۔

(التاریخ الكبير للبخاري، ج 5 ص 401 / الجرح والتعديل، ج 5 ص 335 / تهذيب الكمال، ج 19 ص 158 / تاريخ الاسلام، ج 5 ص 881 / تهذيب التهذيب، ج 7 ص 48 / اشقات ابن حبان، ج 8 ص 406 / الكاشف، ج 1 ص 686 / تقريب التهذيب، ص 374 / سير اعلام النبلاء، ج 11 ص 384 وغیرها من الكتب)

**ایک وضاحت:** حافظ ابن حجر نے ابن الجنیید کے حوالے سے یحییٰ بن معین کا قول نقل کیا ہے کہ انہوں نے فرمایا: ”بن

سَمِينَةَ وَشَبَابٍ وَعَبِيدَ اللَّهِ بْنِ مُعَاذٍ لَيْسُوا مِنْ أَصْحَابِ حَدِيثٍ وَلَيْسُوا بِشِيءٍ“ کہ ”بن سَمِينَةَ“ اور ”شباب“ اور ”عبيد اللہ بن معاذ“ اصحابِ حدیث میں سے نہیں ہیں اور یہ کچھ بھی نہیں۔ تمنا عمادی صاحب نے بھی اُن ائمہ کے اقوال تو ذکر نہیں کیے جنہوں نے ”عبيد اللہ بن معاذ“ کی توثیق کی ہے لیکن یحییٰ بن معین کی طرف منسوب اس قول کا ذکر کیا ہے اور پھر اس پر یوں حاشیہ آرائی فرمائی ہے کہ: ”جو خود کچھ بھی نہیں اس کی حدیث بھی کچھ بھی نہیں“ (انتظارِ مہدی و مستح، ص 213)۔

عرض ہے کہ یحییٰ بن معین جب کسی کے بارے میں ”لیس بشیء“ کہیں تو اس کا ہر حال میں یہی مطلب نہیں ہوتا کہ وہ راوی ضعیف اور ناقابلِ قبول ہے، بلکہ کبھی ان کی مراد یہ بھی ہوتی ہے کہ اس راوی سے بہت زیادہ احادیث مروی نہیں ہیں، چنانچہ حافظ ابن حجر عسقلانی نے فتح الباری کے مقدمہ میں لکھا ہے:

”وذكر ابن القطن الفاسي أن مراد ابن معين بقوله في بعض الروايات ليس بشيء يعني أن احاديثه قليلة جداً“ ابن القطن نے ذکر کیا ہے کہ بعض روایات کے ضمن میں یحییٰ بن معین کا (کسی راوی کے بارے میں) یہ کہنا کہ ”یہ کچھ نہیں“ اس کا مطلب ہوتا ہے کہ اس راوی کی احادیث کی تعداد بہت قلیل ہے۔

(هدى الساري مقدمة فتح الباري، ج 1 ص 421)

اس کی مزید وضاحت حافظ ابو محمد عبدالعظیم بن عبدالقوي المنذري (متوفی 656ھ) نے یوں فرمائی ہے:

”وأما قولهم فلان ليس بشيء، ويقولون مرة حديثه ليس بشيء، فهذا يُنظر فيه: فإن كان الذي قيل فيه هذا، قد وثقه غير هذا القائل، واحتج به، فيحتمل أن يكون قوله محمولاً على أنه ليس حديثه بشيء يُحتج به، بل يكون حديثه عنده يُكتب للاعتبار وللإستشهاد وغير ذلك. وإن كان الذي قيل فيه ذلك مشهوراً بالضعف ولم يُوجد من الأئمة من يحسن أمره، فيكون محمولاً على أن حديثه ليس بشيء يُحتج به ولا يُعتبر به ولا يستشهد به ويلتحق هذا بالمتروك“ جب کوئی (ائمہ) جرح و تعدیل میں سے (یہ کہے کہ ”فلاں کچھ نہیں“ یا ”فلاں کی حدیث کچھ نہیں“، تو یہاں غور کرنا ہوگا۔ اگر یہ بات کہنے والے کے علاوہ دوسرے ائمہ نے اس راوی کی توثیق کی ہے اور اسے حجت تسلیم کیا ہے تو اس صورت میں ”کچھ نہیں“ کا مطلب یہ ہوگا کہ یہ بات کہنے والے امام کے نزدیک اس راوی کی حدیث بطور شاہد و متابع کے تو لکھی جاسکتی ہے لیکن حجت نہیں بن سکتی (یعنی یہ مطلب نہیں ہوتا کہ وہ راوی ضعیف یا ناقابلِ اعتبار ہے۔ ناقل)۔ اور اگر وہ راوی جس کے بارے میں کسی امام نے یہ بات کہی ہے ایسا ہے کہ اس کا ضعیف ہونا مشہور ہے اور ائمہ میں سے کسی نے بھی اس کا ذکر اچھائی کے

اور ”عبید اللہ بن معاذ العنبري“ کی تحسین و توثیق یحییٰ بن معین کے علاوہ دوسرے ائمہ سے ثابت ہے، نیز ائمہ نے انہیں حجت بھی تسلیم کیا ہے، یوں ان کے بارے میں ابن معین کا یہ کہنا کہ ”وہ اصحاب حدیث میں سے نہیں اور وہ کچھ نہیں“ کا یہی مطلب ہے کہ ان سے بہت زیادہ احادیث مروی نہیں یا ابن معین کے نزدیک ان کی حدیث بطور متابع و شاہد کے تو لکھی جاسکتی ہے بطور حجت نہیں۔ یہ بھی یاد رہے کہ یہ جرح ”مفسر“ نہیں۔

#### مُعَاذِ بْنِ مُعَاذِ بْنِ نَصْرِ الْعَنْبَرِيِّ

یہ ”عبید اللہ بن معاذ“ کے والد ہیں، یہ بصرہ کے قاضی تھے، امام ذہبی نے انہیں ”الامام الحافظ“ کہا ہے۔ امام احمد بن حنبل نے کہا کہ: ”مُعَاذُ قُرَّةِ عَيْنِ فِي الْحَدِيثِ“ معاذ حدیث میں آنکھوں کی ٹھنڈک ہیں۔ ایک اور مقام پر فرمایا: ”الِيهِ الْمُنْتَهَى فِي التَّثْبِتِ فِي الْبَصْرَةِ، مَا رَأَيْتُ أَحَدًا أَعْقَلَ مِنْهُ“ بصرہ میں حدیث کی پختگی ان پر ختم ہے، میں نے ان سے زیادہ عقل والا نہیں دیکھا۔ ابو حاتم اور یحییٰ بن معین نے انہیں ”ثقة“ کہا ہے۔ امام نسائی نے انہیں ”ثقة اور ثبت“ کہا۔ یحییٰ القَطَّان نے کہا کہ ”مُعَاذِ بْنِ مُعَاذِ بْنِ نَصْرِ الْعَنْبَرِيِّ“ سے زیادہ حدیث میں پختگی رکھنے والا نہ بصرہ میں ہے نہ کوفہ میں اور نہ ہی حجاز میں“۔ ابن سعد نے بھی انہیں ”ثقة“ کہا۔ ابن حبان نے انہیں ”ثقة“ لوگوں میں شمار کیا ہے۔ ان کے بیٹے عبید اللہ بن معاذ کے مطابق آپ کی وفات سنہ 196 ھ میں ہوئی۔

(التاريخ الكبير للبخاري، ج 7 ص 365 / الجرح والتعديل، ج 8 ص 248 / تاريخ الاسلام، ج 4 ص 1209 / سير اعلام النبلاء، ج 9 ص 54 / تهذيب التهذيب، ج 10 ص 194 / انقات ابن حبان، ج 7 ص 482).

#### شُعْبَةَ بْنِ الْحَجَّاجِ بْنِ الْوَرْدِ الْوَاسِطِيِّ (ابو بسطام)

امام ذہبی نے ان کا تعارف یوں کرایا ہے: ”الامام الحافظ، أمير المؤمنين في الحديث“ امام، حافظ، اور حدیث میں مؤمنین کے سردار۔ امام احمد بن حنبل سے منقول ہے کہ آپ نے فرمایا: ”شعبہ کے زمانے میں علم حدیث میں ان سے اچھا تو کیا ان جیسا بھی کوئی نہ تھا“۔ نیز امام احمد نے فرمایا: ”علم رجال میں تو شعبہ اکیلے ایک امت تھے“۔ حماد بن زید نے انہیں ”حدیث کا شہسوار“ کہا۔ ابوالولید الطیالسی کہتے ہیں کہ مجھ سے حماد بن سلمہ نے کہا: ”اگر حدیث حاصل کرنا چاہتے ہو تو شعبہ کو لازم پکڑ لو“۔ سفیان ثوری کہا کرتے تھے کہ ”شعبہ حدیث میں مومنوں کے سردار ہیں“۔ امام شافعی فرماتے ہیں کہ ”اگر شعبہ نہ ہوتے تو عراق میں حدیث کو کوئی نہ جانتا“۔ یزید بن زریج کہتے ہیں ”شعبہ حدیث میں نہایت سچے لوگوں میں سے تھے“۔ یحییٰ القَطَّان کہتے ہیں کہ ”میں نے حدیث میں شعبہ سے اچھا کوئی نہیں دیکھا“۔ امام ابوداؤد کہتے ہیں کہ جب شعبہ کا انتقال ہوا تو سفیان بن عیینہ نے کہا: ”مات الحدیث“ گویا کہ آج حدیث کی موت ہو گئی۔ ابن سعد نے انہیں ”ثقة“ کہا۔ عجبی نے کہا کہ ”وہ حدیث میں ثقة اور ثبت تھے، البتہ اسماء الرجال میں کبھی غلطی کر جاتے تھے“۔ ابن حبان نے بھی انہیں ”ثقة“ لوگوں میں شمار کیا ہے۔ امام حاکم نے انہیں ”اماموں کے امام“ کہا۔ انہوں نے سنہ 160 ہجری میں وفات پائی۔

(التاریخ الكبير للبخاري، ج 4 ص 244 /الجرح والتعديل، ج 4 ص 369 /تهذيب الكمال، ج 12 ص 479 /سير اعلام النبلاء، ج 7 ص 202 /تهذيب التهذيب، ج 4 ص 338 /ثقات ابن حبان، ج 6 ص 446 /معرفة الثقات للعجلي، ج 2 ص 456 /الكاشف، ج 1 ص 485).

### نعمان بن سالم الطائفي

اسحاق بن منصور نے یحییٰ بن معین سے نقل کیا ہے کہ انہوں نے نعمان بن سالم کو ”ثقة“ کہا۔ ابو حاتم رازی نے انہیں ”ثقة صالح الحديث“ (ثقة اور اچھی حدیث والے) کہا۔ امام نسائی نے بھی انہیں ”ثقة“ کہا۔ ابن حبان نے انہیں ”ثقة“ لوگوں میں شمار کیا ہے۔

(التاریخ الكبير للبخاري، ج 8 ص 77 /الجرح والتعديل، ج 8 ص 445 /تاریخ الاسلام، ج 3 ص 331 /تهذيب الكمال، ج 29 ص 448 /تهذيب التهذيب، ج 10 ص 453 /ثقات ابن حبان، ج 7 ص 531).

### تمنائی دھوکہ

تمنا عمادی صاحب نے نعمان بن سالم کے بارے میں اپنی وہی پرانی مشہور زمانہ منطق دہرائی ہے کہ: ”یہ بالکل مجہول ہیں، نہ ان کا سال ولادت معلوم اور نہ سال وفات، نہ نسب معلوم، نہ یہ معلوم کہ کس قبیلے سے تھے..... پھر جرح و تعدیل کے قابل بھی کسی نے ان کو نہ سمجھا“

(انتظار مہدی و سنج، ص 213)

افسوس عمادی صاحب نے یہاں بھی غلط بیانی سے کام لیا کہ ”کسی نے انہیں جرح و تعدیل کے قابل نہیں سمجھا“۔ جہاں تک ان کی ”تعدیل“ کا تعلق ہے تو اگر یحییٰ بن معین، ابو حاتم رازی، امام نسائی اور ابن حبان کا نعمان بن سالم کو ”ثقة“ کہنا تعدیل نہیں تو پھر نہ جانے عمادی صاحب کے ”فن رجال“ میں تعدیل کس چیز کا نام ہے۔ جہاں تک ان پر جرح کی بات ہے تو ہم عمادی صاحب کے ساتھ متفق ہیں کہ کسی نے بھی نعمان بن سالم کو جرح کے قابل نہیں سمجھا۔ باقی یہ ”تمنائی علم رجال“ کا قانون ہوگا کہ جس راوی کی تاریخ پیدائش اور تاریخ وفات کتب رجال میں نہ لکھی ہو، اگر چہ ائمہ نے اسے ثقة لکھا ہو وہ راوی مجہول اور ناقابل اعتبار کہلائے گا، حقیقی اور اصلی علم رجال کا یہ اصول ہرگز نہیں۔

### يعقوب بن عاصم بن عروة بن مسعود الثقفي الطائفي

یہ ”نافع بن عاصم الثقفي“ (جو کہ ثقة تابعی تھے) کے بھائی ہیں، اور جیسا کہ نسبت سے ظاہر ہے ان کا تعلق قبیلہ بنی ثقیف سے تھا اور طائف کے رہنے والے مجازی تھے، ابن حبان نے ان کا شمار ”ثقة“ لوگوں میں کیا ہے، ان کا ذکر مندرجہ ذیل کتب میں ہے اور کسی نے بھی ان پر کسی قسم کی کوئی جرح نہیں کی۔

(التاریخ الكبير للبخاري، ج 8 ص 388 /الجرح والتعديل، ج 9 ص 211 /تاریخ الاسلام، ج 2 ص 1189 /تهذيب الكمال، ج 32 ص 339 /تهذيب التهذيب، ج 11 ص 389 /ثقات ابن حبان، ج 5 ص 552 /التكميل في الجرح والتعديل لابن كثير دمشقي، ج 2 ص 409 /الكاشف، ج 3 ص 394).

## تمنائی مغالطہ

عمادی صاحب کو جب یعقوب بن عاصم الثقفی کے بارے میں کسی قسم کی کوئی جرح نہ ملی تو انہوں نے حسب عادت یہ بیان جاری کر دیا کہ:

”اسی طرح ایک حدیث اور صرف مسلم میں ہے جو حضرت عبداللہ بن عمرو بن العاص کی طرف منسوب ہے، جس کو ایک مجہول الحال یعقوب بن عاصم بن عروہ بن مسعود روایت کرتے ہیں، نہ جن کا وطن معلوم ہے نہ سال ولادت و وفات کا کہیں ذکر ہے، نہ کوئی ان پر جرح کرتا ہے نہ ان کی تعدیل کرتا ہے، چونکہ ان کی حدیث مسلم میں ہے اس لئے مسلم کا بھرم رکھنے کے لئے صرف ابن حبان نے ان کا ذکر ثقات میں کر دیا ہے۔“

(انتظار مہدی و مسیح، ص 212)

عمادی صاحب نے پہلا مغالطہ تو یہ دیا کہ یہ حدیث صرف مسلم میں ہے، جبکہ حقیقت اس کے برعکس ہے، یہ حدیث مندرجہ ذیل کتب میں بھی باسناد موجود ہے:

(مسند احمد: حدیث نمبر 6555، ج 11 ص 113 مؤسسة الرسالة /صحیح ابن حبان: حدیث نمبر 7353، ج 16 ص 350 مؤسسة الرسالة /المستدرک للحاکم: حدیث نمبر 8632 و 8654 ج 4 ص 586 و 594 دار الکتب العلمیة بیروت /السنن الکبریٰ للنسائی: حدیث نمبر 11565، ج 10 ص 316 مؤسسة الرسالة /اشعب الایمان للبیہقی: حدیث نمبر 345، ج 1 ص 530 مکتبة الرشد، السعدیة).

عمادی صاحب نے دوسری غلط بیانی یہ کی ہے کہ یعقوب بن عاصم کا وطن معلوم نہیں، جبکہ تمام کتابوں میں انہیں ”ثقفی اور طائفی“ لکھا ہے، یعنی ان کا تعلق قبیلہ بنی ثقیف سے تھا اور طائف کے رہنے والے تھے، اسی وجہ سے انہیں ”حجازی“ بھی لکھا ہے۔ نیز جیسا کہ میں نے پہلے بیان کیا کہ یہ ”نافع بن عاصم بن عروہ بن مسعود الثقفی الطائفی“ کے بھائی ہیں اور کتب رجال میں جہاں ”نافع بن عاصم“ کا ذکر ہے اس کے ساتھ یہ بھی لکھا ملتا ہے کہ یہ ”یعقوب بن عاصم“ کے بھائی ہیں (مثلاً دیکھیں: الجرح والتعديل، ج 8 ص 454 /تهذیب التهذیب، ج 10 ص 405 /التاریخ الکبیر للبخاری، ج 8 ص 84)، لہذا عمادی صاحب کا ”یعقوب بن عاصم“ کو مجہول لکھنا بھی صریح مغالطہ ہے۔ رہی عمادی صاحب کی یہ منطق کہ چونکہ ان کی تاریخ ولادت اور تاریخ وفات کسی نے نہیں لکھی لہذا یہ مجہول ہیں۔ تو ہم اس کے جواب میں صرف یہی عرض کریں گے کہ:

جنھیں ہو جھوٹ کو سچ کر دکھانا انھیں سچوں کو جھٹلانا پڑے گا

حدیث نمبر 14:

”(امام اسحاق بن راہویہ روایت کرتے ہیں) خبر دی ہمیں (مغیرہ بن سلمة) المنخزومی نے، اُن سے

ماہنامہ ”تقیبِ تم نبوت“ ملتان (جولائی 2017ء)

دین و دانش

بیان کیا عبدالواحد بن زیاد نے، اُن سے بیان کیا عاصم بن کُلیب نے، وہ کہتے ہیں مجھ سے بیان کیا میرے والد (کلیب) نے، وہ کہتے ہیں میں کوفہ کی مسجد میں حضرت ابو ہریرہؓ کے پاس بیٹھا ہوا تھا جب ایک آدمی آیا..... (اور اُس نے حضرت ابو ہریرہؓ سے حضرت عیسیٰ بن مریمؑ کے بارے میں سوال کیا تو آپ نے اس کے جواب میں رسول اللہ ﷺ کی یہ حدیث بیان کی جس میں یہ بھی ذکر ہے)..... فَيَنْزِلُ عَيْسَىٰ بْنِ مَرْيَمَ..... پھر حضرت عیسیٰ بن مریم نازل ہوں گے..... الى آخر الحديث۔“

(مسند اسحاق بن راہویہ، حدیث نمبر 262، ج 1 ص 288، مکتبۃ الایمان، المدینة)

### راویوں کا تعارف:

مغیرة بن سلمة المخزومي القرشي البصري (ابو هشام)

علی بن المدینی نے انہیں ”ثقة“ کہا، نیز فرمایا: ”ما رأيتُ قرشياً أفضل منه ولا أشد تواضعاً“ میں نے اُن سے بہتر اور ان سے زیادہ متواضع قریشی نہیں دیکھا۔ یعقوب بن حمیة، ابن الجندی اور نسائی نے بھی انہیں ”ثقة“ کہا ہے۔ ابن قانع نے انہیں ”ثقة اور مامون“ کہا ہے۔ ابن جبان نے بھی ان کا شمار ”ثقة“ لوگوں میں کیا ہے۔ امام بخاری نے ان کی وفات سنہ 200 ہجری میں بتائی ہے۔

(التاریخ الكبير للبخاري، ج 7 ص 326 / الجرح والتعديل، ج 8 ص 223 / تاریخ الاسلام، ج 4 ص 1215 / تهذيب التهذيب، ج 10 ص 261 / ثقات ابن جبان، ج 9 ص 169)۔

عبدالواحد بن زیاد العبدی البصري (ابو بشر)

عثمان دارمی نے یحییٰ بن معین سے نقل کیا ہے کہ آپ نے کہا: ”عبدالواحد ثقة ہیں“۔ ابن سعد کہتے ہیں کہ: ”وہ ثقة اور کثیر الحدیث“ تھے۔ ابو زرعة اور ابو حاتم رازی نے انہیں ”ثقة“ کہا ہے۔ امام نسائی کہتے ہیں کہ ”ان کی حدیث لینے میں کوئی حرج نہیں“۔ امام ابو داؤد، عجللی، دارقطنی اور ابن جبان سب نے انہیں ”ثقة“ کہا ہے۔ حافظ ابن عبد البر کہتے ہیں کہ: ”اجمعوا لا خلاف بینہم أن عبدالواحد بن زیاد ثقة ثبت“ تمام علماء رجال اس بات پر متفق ہیں اور ان میں کوئی اختلاف نہیں پایا جاتا کہ عبدالواحد بن زیاد ثقة اور ثبت ہیں۔ ابن القطان القاسمی کہتے ہیں کہ ”وہ ثقة ہیں“۔ امام بخاری کے مطابق ان کی وفات سنہ 179 ہجری اور امام احمد بن حنبل وغیرہ کے مطابق سنہ 177 ہجری میں ہوئی۔

(الجرح والتعديل، ج 6 ص 20 / تاریخ الاسلام، ج 4 ص 685 / تهذيب التهذيب، ج 6 ص 434 / ثقات ابن جبان، ج 7 ص 123 / معرفة الثقات للعجلی، ج 2 ص 107 / الكاشف، ج 1 ص 672 / تاریخ عثمان الدارمی عن یحییٰ بن معین، ص 52 دار المأمون للتراث، دمشق)۔

**ایک اہم وضاحت:** یہاں ایک سوال ہو سکتا ہے کہ امام عثمان بن سعید الدارمی کے حوالے سے بیان ہوا کہ یحییٰ بن

ماہنامہ ”تقیب تم نبوت“ ملتان (جولائی 2017ء)

دین و دانش

معین نے ”عبدالواحد بن زیاد“ کے بارے میں فرمایا کہ: ”وہ ثقہ ہیں“، لیکن امام عقیلی (متوفی 322ھ) نے کتاب الضعفاء میں اور ان کے بعد امام ذہبی نے بھی میزان الاعتدال میں لکھا ہے کہ: ”قال عثمان بن سعید سألت يحيى عن عبد الواحد بن زياد فقال: ليس بشيء“ عثمان بن سعید (دارمی) کہتے ہیں کہ میں نے یحییٰ بن معین سے عبدالواحد بن زیاد کے بارے میں سوال کیا تو آپ نے فرمایا: وہ کچھ بھی نہیں۔

(الضعفاء للعقيلي، ج 3 ص 55، دار الكتب العلمية بيروت /میزان الاعتدال، ج 2 ص 672، دار المعرفة)

تو عرض ہے کہ عقیلی کو یہاں وہم ہوا ہے، اور امام ذہبی نے بھی عقیلی سے ہی یہ بات میزان الاعتدال میں نقل کر دی، جبکہ حقیقت یہ ہے کہ عثمان الدارمی نے یحییٰ بن معین سے یہ بات ”عبدالواحد بن زیاد“ کے بارے میں نہیں بلکہ ”عبدالواحد بن زید“ کے بارے میں نقل کی ہے، اس کی دلیل یہ ہے کہ جب ہم عثمان بن سعید الدارمی کی ”تاریخ دارمی“ دیکھتے ہیں تو اس میں جہاں ”عبدالواحد بن زیاد“ کا ذکر ہے وہاں یحییٰ بن سعید سے یہی نقل کیا ہے کہ ”عبدالواحد ثقہ“ عبدالواحد ثقہ ہیں (دیکھیں: تاریخ عثمان الدارمی عن یحییٰ بن معین، ص 52، راوی نمبر 52 دار السامون لانسراٹ۔ دمشق) لیکن اس کے بعد جہاں ”عبدالواحد بن زید“ کا ذکر آتا ہے وہاں الفاظ یہ ہیں: ”وسألته عن عبد الواحد بن زياد، فقال: ليس بشيء“ کہ میں نے یحییٰ بن معین سے عبدالواحد بن زید کے بارے میں سوال کیا تو آپ نے فرمایا: وہ کچھ نہیں (دیکھیں: تاریخ عثمان الدارمی عن یحییٰ بن معین، ص 148، راوی نمبر 506)۔

امام ابن ابی حاتم نے بھی ”الجرح والتعديل“ میں جب ”عبدالواحد بن زید“ کا تعارف کروایا ہے تو یحییٰ بن معین کی یہ بات نقل کی ہے کہ ”وہ کچھ نہیں“، اور اس کے بعد ”عبدالواحد بن زیاد“ کے ترجمہ میں یحییٰ بن معین سے یہی نقل کیا ہے کہ ”عبدالواحد ثقہ ہیں“۔

نیز خود امام ذہبی نے میزان الاعتدال میں اسی جگہ ”عبدالواحد بن زیاد“ کے ترجمہ میں یحییٰ بن معین سے ان کی توثیق بھی باریں الفاظ نقل کی ہے ”وروى عثمان ايضاً عن يحيى: ثقّة، وقال: ليس به بأس“ عثمان (دارمی) نے یحییٰ سے یہ بھی نقل کیا ہے کہ وہ (عبدالواحد بن زیاد) ثقہ ہیں، نیز انہوں نے کہا کہ: ان کی حدیث لینے میں کوئی حرج نہیں۔ اس کے بعد امام ذہبی نے اگلے راوی ”عبدالواحد بن زید بصری“ کے ترجمہ میں پھر عثمان دارمی کے حوالے سے یحییٰ بن معین کی وہی بات نقل کی ہے کہ: ”ليس بشيء“ (وہ کچھ بھی نہیں)۔

(میزان الاعتدال، ج 2 ص 672-673)

عاصم بن کلب بن شہاب الجرهمي الكوفي

امام احمد سے منقول ہے کہ آپ نے ان کے بارے میں فرمایا: ”ان کی حدیث لینے میں کوئی حرج نہیں“۔ یحییٰ بن معین اور امام نسائی نے انہیں ”ثقہ“ کہا۔ ابوحاتم نے انہیں ”صالح“ (یعنی اچھی حدیث والا) کہا۔ امام ابوداؤد نے ان

ماہنامہ ”تقیب تم نبوت“ ملتان (جولائی 2017ء)

دین و دانش

کے بارے میں فرمایا کہ ”وہ عبادت گزار لوگوں میں سے ہیں“ اور دوسری جگہ فرمایا ”وہ اہل کوفہ میں سب سے افضل ہیں“۔ ابن حبان، عجللی اور ابن شاپین نے انہیں ”ثقة“ لوگوں میں شمار کیا ہے۔ احمد بن صالح نے بھی انہیں ”ثقة اور ثبت“ کہا۔ ابن سعد نے کہا کہ ”وہ ثقة ہیں اور حجت ہیں“۔ ان کی وفات سنہ 137 ہجری میں ہوئی۔

(الجرح والتعديل، ج 6 ص 349 / تاریخ الاسلام، ج 3 ص 674 / تہذیب التہذیب، ج 5 ص 55 / ثقات ابن حبان، ج 7 ص 256 / معرفة الثقات للعجللی، ج 2 ص 10 / الکاشف، ج 1 ص 521 / التاريخ الكبير، ج 6 ص 487 / تاریخ اسماء الثقات لابن شاہین، ص 220)۔

**فائدہ:** عاصم بن کلیب کے بارے میں بعض لوگوں نے کہا ہے وہ مرجئی تھے، لیکن حافظ ابن حجر نے تہذیب التہذیب میں ابو عبیدہ آل جری کے حوالے سے نقل کیا ہے کہ انہوں نے امام ابو داؤد جستانی سے پوچھا: ”کیا عاصم بن کلیب مرجئی ہیں؟“ تو امام ابو داؤد نے فرمایا ”لا ادري“ میں نہیں جانتا۔ جس سے معلوم ہوتا ہے کہ ان کی طرف مرجئی ہونے کی نسبت یقینی نہیں، بہر حال مرجئی ہونا راوی کی وثاقت کے منافی نہیں۔ اسی طرح کتب رجال میں عاصم بن کلیب کے بارے میں علی ابن المدینی کا یہ قول بھی ملتا ہے کہ آپ نے فرمایا: ”لا یحتج بہ اذا انفرد“ جب وہ کسی حدیث کو بیان کرنے میں اکیلے ہوں (یعنی ان کے علاوہ اور کوئی وہ حدیث بیان نہ کرتا ہو) تو وہ حجت نہیں۔ اگرچہ ابن المدینی نے انہیں مطلقاً ضعیف یا ناقابل اعتبار نہیں فرمایا، لیکن ہماری زیر بحث حدیث وہ حضرت ابو ہریرہؓ سے روایت کر رہے ہیں جس میں نزولِ عیسیٰ ﷺ کا ذکر ہے اور یہ بات حضرت ابو ہریرہؓ سے بہت سے دوسرے لوگوں نے بھی روایت کی ہے جس میں سے کچھ احادیث ہم نے بھی ذکر کیں۔ اس طرح وہ یہ بات روایت کرنے میں اکیلے نہیں۔

کلیب بن شہاب الحرمی

ابن مندۃ، ابو نعیم اور ابن عبد البر نے انہیں صحابہ میں شمار کیا ہے۔ لیکن ابو حاتم رازی، امام بخاری، ابو زرعۃ، ابن سعد اور ابن حبان نے انہیں تابعین میں شمار کیا ہے۔ ابو زرعۃ نے انہیں ”ثقة“ کہا ہے۔ ابن سعد کہتے ہیں کہ ”وہ ثقة ہیں، اور میں نے دیکھا ہے کہ ائمہ حدیث ان کی حدیث کو اچھا سمجھتے اور اس سے حجت پکڑتے ہیں“۔ عجللی اور ابن حبان نے بھی انہیں ”ثقة“ لوگوں میں شمار کیا ہے۔

(الجرح والتعديل، ج 7 ص 167 / تاریخ الاسلام، ج 2 ص 992 / تہذیب التہذیب، ج 8 ص 445 / ثقات ابن حبان، ج 3 ص 356 / معرفة الثقات للعجللی، ج 2 ص 228 / الکاشف، ج 2 ص 159 / التاريخ الكبير، ج 7 ص 229 / معرفة الصحابة لأبي نعیم، ج 5 ص 2396 / الاستيعاب في معرفة الأصحاب، ج 2 ص 185 دار الفكر بیروت / أسد الغابة، ج 4 ص 470 دار الکتب العلمیة بیروت / الاصابة، ج 9 ص 368 دار ہجر، القاہرہ)۔

(جاری ہے)